

Ingoa: _____ Rangi: ____/____/____

Ko Pōpokorua Rāua Ko Ngata

nā June Tangaere

Kahukura

Kei te whiti te rā. Te ātaahua o waho! “Pōpokorua, me haere tāua ki waho!”
te karanga atu a Ngata. “E Ngata, he aha ai?”
“Ki te hīanga i te mārā hua whenua.”

Ko Ngata kei runga i te hū tawhito e piki ana. “E Ngata, e kore e taea e
koe te piki i te aka kūmara rā,” te wero a Pōpokorua. “Ko au ka tae tuatahi.”
“He tere rawa koe, Pōpokorua,” te whakahoki a Ngata. “Kāhore aku waewae.
Me pēhea au e tae tuatahi ai?”

Ka takoto a Ngata, ka moe. Ko Pōpokorua kei te omaoma. Auē! Nā te
tere o tāna oma, ka taka a Pōpokorua ki tētahi rua pōuri! Ko tōna upoko
i pā ki tētahi mea mārō. Moe mate tonu atu a Pōpokorua.

Ka oho ake a Ngata. Ka tīmata ia ki te piki i te aka kūmara. Ka piki atu,
ka piki atu i te aka kūmara teitei. Nā wai ā, kua tata ia ki te tihi o te aka
kūmara. Kei hea rā a Pōpokorua?

Ohore ana a Pōpokorua. “Kei whea rā au? Kei whea rā au?” Kātahi ka
puta te māramatanga. “Auē, me tere oma au!” I oma tere atu a ia engari
... arā kē a Ngata e whanga ana i te tihi o te aka kūmara.